


Monthly
KARWAN-E-QAMAR
Karachi



کاروانِ قمر

ماہنامہ
کراچی
سیکٹر

اپریل ۲۰۰۶ء

مسٹر اسلام گریجویٹس ایسوسی ایشن پاکستان

حمس فریب

۳ ادارہ

۷ حمد و نعت

۱۷ جانِ دو عالم ﷺ کی تاریخِ ولادت باسعادت
چو ہدیری نور احمد مقبول نقشبندی

۲۳ رسولِ اکرم ﷺ کا یومِ ولادت قرآن و سنت کی روشنی میں
شا کر حسین خان

۳۱ آرام گاہِ نبی ﷺ (حقائق و واقعات)
افتخار احمد حافظ قادری

۳۹ ضیاء النبی صلی اللہ علیہ وآلہ وسلم
محمد صحبت خان کوہاٹی

۵۱ بارگاہِ رسالت آبِ علیہ الصلوٰۃ والسلام میں نذرانہ درود و سلام
قاضی غلام رسول غازی سیالوی

۶۴ ام المومنین سیدہ خدیجہ الکبریٰ رضی اللہ تعالیٰ عنہا
ملک محبوب الرسول قادری

۷۱ تبصرہ کتب

آرام گاہ نبوی صلی اللہ علیہ وآلہ وسلم

(حقائق و واقعات)

تحریر و تحقیق: افتخار احمد قادری

بغدادی ہاؤس، افشاں کالونی، راولپنڈی صدر

- حضرت علامہ نور الدین علی بن احمد السہودی رحمہ اللہ (متوفی ۹۱۱ھ، مدفون جنت البقیع، مدینہ منورہ) اپنی مشہور زمانہ کتاب ”وقاء الوفاء بآخبار دار المصطفیٰ ﷺ“ کے ابتدائیہ میں تحریر فرماتے ہیں کہ آرام گاہ نبوی صلی اللہ علیہ وآلہ وسلم کے متعلق میرے پاس ایسی معلومات ہیں کہ جن کا ذکر تاریخ مدینہ منورہ کی کسی بھی کتاب میں نہیں ملے گا کیونکہ مجھے اُس مقام مقدس و معطر پر حاضری کا شرف عظیم حاصل ہوا، اور اُس مقام عظیم کی مٹی کو اپنی آنکھوں کا سرمہ بنانے کی بھی سعادت حاصل ہوئی۔
- مسجد نبوی صلی اللہ علیہ وآلہ وسلم کی تعمیر کے وقت ازواج مطہرات رضی اللہ عنہن کے لئے بھی حجرے تعمیر کئے گئے انہی میں سے ایک حجرہ مبارکہ حضرت عائشہ رضی اللہ عنہا کے لئے بھی تعمیر ہوا جس کی دیواریں کچی اینٹوں سے اور چھت میں کھجور کے تنوں کو استعمال کر کے اوپر مٹی کا گارا لگایا گیا، بعد میں اسی حجرہ مبارکہ میں نبی اکرم صلی اللہ علیہ وآلہ وسلم نے پردہ فرمایا اور اس مقام مقدس کو تاقیام قیامت آپ صلی اللہ علیہ وآلہ وسلم کی آرام گاہ کا شرف حاصل ہوا۔

جو ہے پیوست محبوب خدا کے جسم اطہر سے

زمین کا، عرش اعظم سے بھی وہ ممتاز ہے نکلا

- یہ وہی حجرہ مقدسہ ہے جہاں پر آپ صلی اللہ علیہ وآلہ وسلم کو غسل مبارک دیا گیا اور پھر صحابہ کرام رضی اللہ عنہم اندر داخل ہو کر آپ صلی اللہ علیہ وآلہ وسلم پر سلام پیش کرتے رہے۔ یہی وہ مقام ہے جہاں پر فرشتوں کا نزول اور انوار و برکات کی بارش ہوتی رہتی ہے۔ یہی وہ مقام مقدس ہے جو اللہ تبارک و تعالیٰ کے ہاں سب سے بہترین بقعہ مبارکہ ہے یعنی (عند اللہ خیر البقاع) سفر ہجرت پر روانہ ہوتے وقت نبی اکرم صلی اللہ علیہ وآلہ وسلم کے لب مبارک سے جو دعائیں اُس کا قریب ترین

ترجمہ کچھ اس طرح سے ہے۔

”اے اللہ جب تو نے مجھے میرے محبوب شہر (مکہ مکرمہ) سے ہجرت کا حکم فرمایا ہے تو اب اپنے پسندیدہ ترین مقام پر سکونت عطا فرما۔“ (حاکم نے اسے المسند رک میں روایت کیا ہے)۔

● نبی اکرم صلی اللہ علیہ وآلہ وسلم کے بعد حضرت ابو بکر صدیق رضی اللہ عنہ اور حضرت عمر فاروق رضی اللہ عنہ کو بھی اسی رشک فردوس حجرہ مبارکہ میں دفن ہونے کا شرف ہوا۔

آرام گاہ نبوی صلی اللہ علیہ وآلہ وسلم کی تاریخ:

● حضرت عائشہ صدیقہ رضی اللہ عنہا کی حیات مبارکہ تک حجرہ مبارکہ کھلا رہتا تھا صحابہ کرام رضی اللہ عنہم حجرہ کے دروازہ شرقی پر حاضر ہو کر سلام پیش کیا کرتے اور جب صحابہ کرام رضی اللہ عنہم نے اندر بھی حاضری دینی ہوتی تو حضرت عائشہ صدیقہ رضی اللہ عنہا کی اجازت سے اندر بھی حاضر ہو کر سلام پیش کرتے۔

● ۵ ہجری میں حضرت عائشہ صدیقہ رضی اللہ عنہا کے وصال کے بعد اس آرام گاہ مقدسہ کا دروازہ بند کر دیا گیا اور بعد میں حجرہ کے اس مقام مقدس پر حاضری کا شرف بہت کم لوگوں کو نصیب ہوا اور جن کو حجرہ مبارکہ کے اس اصل مقام کی زیارت کا شرف حاصل ہوا ان عظیم شخصیات کے اسما کتب تاریخ میں محفوظ ہیں۔

آرام گاہ نبوی صلی اللہ علیہ وآلہ وسلم کے اطراف میں پانچ پہلو عمارت:

● حضرت عمر بن عبدالعزیز رحمہ اللہ نے ۸۸ھ میں اس آرام گاہ مبارکہ کو ایک محسن نما (پانچ پہلو) عمارت بنام ”حظار مزور“ (حرمت والا احاطہ) کے اندر محفوظ کر دیا۔ یہ عمارت نہایت قیمتی پتھروں سے تعمیر کی گئی، سوا چودہ صدیاں گزرنے کے بعد بھی آرام گاہ نبوی صلی اللہ علیہ وآلہ وسلم اب تک اسی اصلی صورت و حالت میں موجود ہے۔ شاہان و سلاطین نے سرکار صلی اللہ علیہ وآلہ وسلم کی بارگاہ اقدس میں جو بھی اپنی خدمات و تعمیرات کروائیں وہ سب کی سب حجرہ مقدسہ کے بیرونی اطراف میں ہوئیں۔

حظائرِ مزور پر غلاف کی ابتداء:

خلیفہ ہارون الرشید کی والدہ خیزرانؓ میں جب حج کر کے روضہ نبویہ کی زیارت کو آئیں تو پوری مسجد نبوی میں عطر لگوا یا اور سب سے پہلے اسی خاتون کو یہ شرف حاصل ہوا کہ اُس نے حجرہ نبویہ کے بیرونی اطراف میں قائم پانچ پہلو عمارت پر غلاف چڑھایا۔ بعد میں مختلف شاہان مصر و بغداد کو غلاف چڑھانے کی سعادت حاصل ہوتی رہی۔ حضرت علامہ سہو دی رحمہ اللہ (متوفی ۹۱۱ھ) فرماتے ہیں کہ آج ہمارے زمانے میں اس عمارت پر تین غلاف اوپر نیچے چڑھے ہوئے ہیں۔ سلطان اسماعیل ناصر قلاوون نے مصر میں ایک گاؤں خرید کر غلاف بنانے کے لئے وقف کیا جہاں پر خانہ کعبہ کے لئے غلاف ہر سال اور ہر پانچ سال بعد حجرہ شریفہ اور منبر شریف کے لئے غلاف تیار ہوتا رہا۔ جب نیا غلاف چڑھایا جاتا تو شیخ الحرم پرانا غلاف خدام کو اور جن کو مناسب خیال کرتے ان میں تقسیم کر دیتے۔ اللہ تبارک و تعالیٰ نے جب سلاطین عثمانیہ کو حرمین شریفین کی خدمت کا شرف بخشا تو ان کا یہ معمول تھا کہ ہر بادشاہ کی تخت نشینی کے وقت نیا غلاف مہیا کیا کہ مذکورہ بالا عمارت پر چڑھایا جاتا۔

شیخ عمر النسانی رحمہ اللہ اور آ رام گاہ مبارکہ کی زیارت کا شرف:

۵۲۸ ہجری کا واقعہ ہے کہ آرام گاہ نبویہ صلی اللہ علیہ وآلہ وسلم کے اندر سے آواز سنی گئی اس امر کی اطلاع امیر قاسم الحسنی کو دی گئی۔ آپ نے سوچ بچار کے بعد منظوری دی کہ کسی نیک اور بزرگ شخصیت کو حجرہ شریف کے اندر اتار کر اس امر کا پتہ لگایا گیا چنانچہ ایک طویل عرصہ کے بعد یہ سعادت عظیم حضرت شیخ عمر التسائی الموصلی کے حصہ میں آئی۔ آپ کو رسیوں کے ساتھ حضرت عمر بن عبدالعزیز کے تعمیر کردہ حظیرہ میں اتارا گیا جہاں سے آپ آرام گاہ نبوی صلی اللہ علیہ وآلہ وسلم میں داخل ہوئے۔ روشنی کے لئے آپ کے پاس شمع بھی تھی آپ نے دیکھا کہ حجرہ مبارکہ کی چھت سے کوئی چیز قبور مبارکہ پر گر گئی ہے، آپ نے اسے ہٹا دیا اور قبور پر پڑی مٹی کو اپنی داڑھی مبارکہ سے صاف کر دیا۔ (وفاء الوفاء، جلد ۱، ص ۴۰۷)

سلطان نور الدین زنگی اور سیسہ بھری دیواریں:

۵۵ھ ہجری کا واقعہ ہے کہ سلطان نور الدین زنگی رحمہ اللہ کو نبی اکرم صلی اللہ علیہ وآلہ وسلم

بازار خواب میں آئے اور دو آدمیوں کی طرف اشارہ کر کے ارشاد فرمایا کہ ان کو اپنے ارادے میں کامیاب نہ ہونے دیا جائے۔

● نبی اکرم صلی اللہ علیہ وآلہ وسلم کے اس حکم مبارک پر سلطان نورالدین زنگی رحمہ اللہ روز و شب کی طویل مسافتیں طے کر کے مدینہ منورہ پہنچے اور اُن دو نصرانیوں کو اسی مقام پر قتل کروا دیا جہاں سے وہ سرکار صلی اللہ علیہ وآلہ وسلم کے روضہ اقدس میں سرگ لگائے ہوئے تھے۔ خدائے بزرگ و برتر نے سلطان نورالدین زنگی کے ذریعے اُن کو اپنے ناپاک ارادے میں کامیاب نہ ہونے دیا۔ سلطان نے ان نصرانیوں کا کام تمام کرنے کے بعد روضہ مبارک کے ارد گرد (حظائر مزدی کے بیرونی اطراف میں) پانی کی تہہ تک کھدوائی کروا کر سیسہ کی دیواریں بنوادیں جو اب تک قائم ہیں۔ قارئین مقام غور و فکر ہے کہ دنیا میں کسی اور نبی یا رسول کی کتاب، گھر اور قبر کی حفاظت کا انتظام اس طرح نہ ہوا جس طرح اللہ تبارک و تعالیٰ نے اپنے محبوب کریم صلی اللہ علیہ وآلہ وسلم پر نازل کتاب قرآن مجید، حجرہ مبارکہ اور آرامگاہ کی حفاظت کا انتظام کیا ہوا ہے کیونکہ

تو زندہ ہے واللہ تو زندہ ہے واللہ میرے چشم عالم سے چھپ جانے والے

● سلطان نورالدین زنگی رحمہ اللہ نے جب اللہ تعالیٰ کی یہ عنایت دیکھی کہ روئے زمین کے تمام بادشاہوں میں سے سرکار صلی اللہ علیہ وآلہ وسلم نے مجھ سے یہ کام لیا ہے تو اپنی خوش نصیبی پر شرف کے آنسو بہائے۔ سلطان نورالدین زنگی رحمہ اللہ نے سیسہ سے بھری ہوئی دیواروں کے اوپر ایک جنگلہ نصب کروا دیا جس سے حضرت عمر بن عبدالعزیز رحمہ اللہ کی تعمیر کردہ پانچ پہلو عمارت ”حظائر مزدی“ صاف نظر آتی تھی۔ (عظیم عاشق رسول صلی اللہ علیہ وآلہ وسلم سلطان نورالدین زنگی رحمہ اللہ کا مزار مبارک شام کے دارالحکومت دمشق میں ہے۔ شہر دمشق کا مشہور زمانہ بازار بنام ”سوق حمیدیہ“ ختم ہونے سے پہلے ایک چھوٹا بازار بنام ”سوق الخیاطین“ کے عین درمیان میں ایک کمرے میں آرام فرما ہیں۔ مزار مبارک کے ساتھ ایک مسجد ہے جس میں محافل ذکر منعقد ہوتی رہتی ہیں)۔

سلطان ببرس (Bebrus) اور لکڑی کی جالیاں:

● ۶۶۸ھ میں سلطان رکن الدین ببرس نے مذکورہ بالا پانچ پہلو عمارت کے بیرونی اطراف

میں تعظیم اور تقدس کے پیش نظر لکڑی کا جالی دار جنگلہ نصب کروایا جس کی اونچائی ۳۰ میٹر تھی۔ اس جنگلہ میں تین دروازے بھی رکھے گئے۔ ایک دروازہ جانب قبلہ، ایک مشرق اور ایک مغرب میں۔ اس طرح آرام گاہ نبوی صلی اللہ علیہ وآلہ وسلم پہلے ایک حجرہ میں، پھر حضرت عمر بن عبدالعزیز کی تعمیر کردہ عمارت میں اور اب ایک جنگلہ کے اندر مقصور ہوگی بعد میں یہ ساری عمارت ”مقصودہ شریف“ کے نام سے مشہور ہوئی اور اب بھی یہ عمارت اسی نام سے مشہور ہے۔

- ۶۹۳ھ میں ملک زین الدین نے تین میٹراؤنچے جنگلے کو چھت تک بلند کروادیا۔
- ۷۳۲ھ میں ملک ناصر حج سے فارغ ہونے کے بعد جب مدینہ شریف حاضر ہوا تو اس نے ”مقصودہ شریف“ کے اندر عورتوں اور بچوں کا رش دیکھا جو اس مقام کے تقدس اور عظمت کے خلاف تھا چنانچہ ”مقصودہ شریف“ ایام حج میں بند کیا جانے لگا۔
- ۸۳۰ھ میں سلطان اشرف برہسائی نے اس مقام مقدس کی رفعت اور عظمت کی خاطر تمام دروازوں کو زائرین کیلئے بند کروادیا اور زائرین جالیوں کے باہر کھڑے ہو کر صلوٰۃ و سلام پیش کرتے۔

حضرت علامہ سمہودی رحمہ اللہ اور آرام گاہ مقدسہ کی زیارت کا شرف:

- سلطان مصر اشرف قاتیبای کے دور حکومت میں مسجد نبوی کی تعمیر و تجدید پر خصوصی توجہ دی گئی اسی دور میں ہی حجرہ مبارکہ کی مرمت کی ضرورت پیش آئی۔ حضرت علامہ سمہودی رحمہ اللہ (متوفی ۹۱۱ھ) فرماتے ہیں کہ میں اس مقام متبرک کی تعمیر و مرمت کا بغور مشاہدہ کرنے کے بعد ساتھ ساتھ خدمت کرنے کا بھی شرف حاصل کرتا رہا۔ ۲۵ شعبان ۸۸۱ھ صبح کے وقت عمارت مقدس کے متولی نے مجھے پیغام بھیجا کہ حجرہ مبارکہ کی زیارت کا شرف حاصل کر لیا جائے۔ میں نے اس عظیم اور مقدس مقام میں داخل ہونے سے پہلے اس حاضری مبارک کی قبولیت کے لئے دعا کی اور اجازت طلب کرنے کے بعد نہایت ادب و احترام سے حجرہ مبارکہ میں داخل ہوا اور ابھی اُس مقام مقدس پر پہنچ بھی نہ پایا تھا کہ ایسی خوشبو آئی کہ اس جیسی مبارک اور معطر خوشبو میں نے ساری زندگی نہ پائی ہوگی۔

بطیب رسول اللہ طاب نسیمہا

فما المسک ما الکافور ما المندل الرطب

(ترجمہ): رسول اللہ صلی اللہ علیہ وآلہ وسلم کی خوشبو مبارک سے ساری فضا معطر ہوگی

جس کے سامنے کستوری، کافور اور عنبر کی کیا حیثیت ہے۔

حضرت علامہ سمہودی رحمہ اللہ فرماتے ہیں کہ پھر میں نے آپ صلی اللہ علیہ وآلہ وسلم کی بارگاہ اقدس میں سلام کا نذرانہ پیش کیا، دعائیں کیں اور پھر اُس خاک مقدس و مبارک سے کچھ خاک اٹھا کر اُسے آنکھوں کا سرمہ بنانے کی سعادت حاصل کی۔ قارئین کرام! اس بات کو ساڑھے پانچ صدیاں بیت چکی ہیں اور اس طویل عرصہ میں کوئی شخص بھی آرا مگاہ نبوی صلی اللہ علیہ وآلہ وسلم کے اُس اصل مقام پر حاضری نہ دے سکا اور اگر ایسا ہوتا تو کتب تاریخ میں اُن کا ذکر ضرور ہوتا۔

قبر نبوی صلی اللہ علیہ وآلہ وسلم کی تصویر:

● ایک عرصہ سے کچھ تصاویر کو بغیر تحقیق کئے نبی پاک صلی اللہ علیہ وآلہ وسلم کی قبر اطہر سے منسوب کر کے ان تصاویر کو مختلف انداز میں استعمال کیا جا رہا ہے جو کسی طور بھی ایک گناہ سے کم نہیں کیونکہ ۸۸۱ھ کے بعد حجرہ نبویہ کے اصل مقام تک کسی ظاہری آنکھ کی بھی رسائی ممکن نہیں تو اتنی جدید تصاویر کا حصول کس طرح ممکن ہوا۔ جبکہ تینوں قبور مبارکہ بغیر کسی تغیر و تبدل کے اصلی حالت میں موجود ہیں اور ان تصاویر میں آپ صلی اللہ علیہ وآلہ وسلم کی قبر مبارک سطح زمین سے کافی اونچی اور خوبصورت چادروں سے ڈھکی ہوئی نظر آتی ہے اور سرہانے کی طرف عمامہ بھی نظر آتا ہے جبکہ حضرت عمر بن عبدالعزیز رحمہ اللہ (متوفی ۱۱۱ھ، مزار مبارک در شہر حمص، شام) کے ایک ہم عصر کا بیان ہے کہ حجرہ مبارکہ میں تینوں قبور مبارکہ سطح زمین سے صرف ۴ اونچے اوپر ہیں اور بقول حضرت علامہ سمہودی رحمہ اللہ (متوفی ۹۱۱ھ) جنہیں خود اس اصل مقام پر حاضری کا شرف حاصل ہوا، تینوں قبور مبارکہ تقریباً سطح زمین کے برابر تھیں تو اب سوال یہ پیدا ہوتا ہے کہ یہ کن قبور مبارکہ کی تصاویر ہیں جو اس وقت گردش میں ہیں۔ دراصل یہ تصاویر ترکی فن تعمیر کا شاہکار ہیں اور وہیں سے شائع ہوئی ہیں۔ ان میں سے ایک انتہائی خوبصورت و دلکش تصویر تو حضرت مولانا جلال الدین رومی رحمہ اللہ کے مزار مبارک کی ہے جو ترکی کے ایک خوبصورت شہر ”قونیہ شریف“ میں واقع ہے۔ ایک بلند اور طویل چبوترہ پر ۶۰ عدد قبور مبارکہ ہیں۔ عین درمیان میں حضرت مولانا روم رحمہ اللہ کا مزار پڑا ہوا ہے جس پر ایک خوشنما غلاف پڑا ہوا ہے۔ تصویر میں آپ رحمہ اللہ کی پابنتی آپ کے والد محترم کی قبر مبارک اور ساتھ فانوسوں کے نیچے تین اور قبور مبارکہ کے بھی کچھ حصے نظر آ رہے ہیں۔ یعنی تصویر مذکورہ میں

۵۔ قبور تو سامنے نظر آرہی ہیں جبکہ سرکار صلی اللہ علیہ وآلہ وسلم کے حجرہ مبارکہ میں صرف تین قبور مبارکہ ہیں اور ان کی ترتیب بھی ان سے مختلف ہے۔ بحمد اللہ اس بندہ ناچیز کو دو مرتبہ (نومبر ۱۹۹۵ء اور پھر جولائی ۲۰۰۳ء) میں اس مقام مقدس پر نہ صرف حاضری کا شرف حاصل ہو چکا ہے بلکہ تصویر میں موجود مزار مبارک پر چادریں پیش کرنے اور مثنوی شریف بھی حضرت مولانا روم کے مزار مبارک کے سامنے پڑھنے کی سعادت عظیم حاصل ہو چکی ہے۔ پتہ نہیں کہ اس قسم کی تصاویر تیار کروانے اور فروخت کرنے والے جہالت سے یہ کام کر رہے ہیں یا صرف مالی منفعت حاصل کرنے کے لئے بہر دو صورت وہ اپنی عاقبت کے لئے اچھا نہیں کر رہے۔ قارئین کرام آپ بھی اپنے دوست احباب کو یہ اہم پیغام پہنچا کر ثواب حاصل کریں۔ مدینہ منورہ کے متبرک و تاریخی مقامات کی مزید تفصیل کے لئے بندہ ناچیز کی تصنیف ”دیار حبیب صلی اللہ علیہ وآلہ وسلم“ کا مطالعہ کیا جاسکتا ہے۔ دعا ہے کہ اللہ تبارک و تعالیٰ ہمیں حقیقت سے آشنا فرمائے۔ ہمیں زمینی و آسمانی آفات و بلیات سے محفوظ رکھے۔

آمین بجاہ سید المرسلین صلی اللہ علیہ وآلہ وسلم

اپنے دور کی سب سے تاباں شخصیت (مجدد سیاست دوراں) اپنے

نام و مقام کے اعتبار سے مقتدر، معتبر اور نامور ہستی

قائد ملت اسلامیہ علامہ شاہ احمد نورانی صدیقی علیہ رحمۃ الباری

کی بارگاہ جمال میں نذرانہ عقیدت و اُلفت

منفرد انداز، انوکھا عنوان، نرالہ طرز استدلال

پندرہویں صدی کا مجدد کون؟

ڈاکٹر نور احمد شاہتاز کے گہر بار، قلم کا شاہکار

ناشر: اسکالرز اکیڈمی، گلشن اقبال، پی بکس نمبر ۷۷۷، ۷۷۷، کراچی